

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ ప్రథమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ ప్రథమః సర్గః ॥

శ్రీరామసద్గుణానాం వర్ణనం శ్రీరామం యౌవరాజ్యే స్థాపయితుం దశరథస్య  
విచారస్తదర్థం మంత్రణాం కర్తుం విభిన్ననరేశానాం పౌరాణాం  
జానపదానాం చ రాజ్ఞా స్వసంసది సమాహ్వానం

గచ్ఛతా మాతులకులం భరతేన తదానఘః |

శత్రుఘ్నా నిత్యశత్రుఘ్నా నీతః ప్రీతిపురస్కృతః || 2.1.1 ||

స తత్ర న్యవసద్ భ్రాత్రా సహ సత్కారసత్కృతః |

మాతులేనాశ్వపతినా పుత్రస్నేహేన లాలితః || 2.1.2 ||

తత్రాపి నివసంతౌ తౌ తర్వ్యమాణౌ చ కామతః |

భ్రాతరౌ స్మరతాం వీరౌ వృద్ధం దశరథం నృపం || 2.1.3 ||

రాజాపి తౌ మహాతేజాః సస్మార ప్రోషితౌ సుతౌ |

ఉభౌ భరతశత్రుఘ్నౌ మహేంద్రవరుణోపమౌ || 2.1.4 ||

సర్వ ఏవ తు తస్యేష్టాశ్చత్వారః పురుషర్షభాః |

స్వశరీరాద్ వినిర్వృత్తాశ్చత్వార ఇవ బాహవః || 2.1.5 ||

తేషామపి మహాతేజా రామో రతికరః పితుః |

స్వయంభూరివ భూతానాం బభూవ గుణవత్తరః || 2.1.6 ||

స హి దేవైరుదీర్ఘస్య రావణస్య వధార్థిభిః |

అర్థితో మానుషే లోకే జజ్ఞే విష్ణుః సనాతనః || 2.1.7 ||

కౌసల్యా శుశుభే తేన పుత్రేణామితతేజసా |  
యథా వరేణ దేవానామదితిర్వజ్రపాణినా || 2.1.8 ||

స హి రూపోపపన్నశ్చ వీర్యవాననసూయకః |  
భూమావనుపమః సూనుర్గుణైర్దశరథోపమః || 2.1.9 ||

స చ నిత్యం ప్రశాంతాత్మా మృదుపూర్వం చ భాషతే |  
ఉచ్యమానోఽపి పరుషం నోత్తరం ప్రతిపద్యతే || 2.1.10 ||

కదాచిదుపకారేణ కృతేనైకేన తుష్యతి |  
న స్మరత్యపకారాణాం శతమప్యాయాత్మవత్తయా || 2.1.11 ||

శీలవృద్ధైర్జానవృద్ధైర్వయోవృద్ధైశ్చ సజ్జనైః |  
కథయన్నాస్త వై నిత్యమస్తయోగ్యాంతరేష్వపి || 2.1.12 ||

బుద్ధిమాన్ మధురాభాషీ పూర్వభాషీ ప్రియంవదః |  
వీర్యవాన్న చ వీర్యేణ మహతా స్వేన విస్మితః || 2.1.13 ||

న చాన్యతకథో విద్వాన్ వృద్ధానాం ప్రతిపూజకః |  
అనురక్తః ప్రజాభిశ్చ ప్రజాశ్చాప్యనురజ్యతే || 2.1.14 ||

సానుక్రోశో జితక్రోధో బ్రాహ్మణప్రతిపూజకః |  
దీనానుకంపీ ధర్మజ్ఞో నిత్యం ప్రగ్రహవాంచుచిః || 2.1.15 ||

కులోచితమతిః క్షాత్రం స్వధర్మం బహు మన్యతే |  
మన్యతే పరయా ప్రీత్యా మహత్ స్వర్గఫలం తతః || 2.1.16 ||

నాశ్రేయసి రతో యశ్చ న విరుద్ధకథారుచిః |  
ఉత్తరోత్తరయుక్తీనాం వక్తా వాచస్పతిర్యథా || 2.1.17 ||

అరోగస్తరుణో వాగ్మీ వపుష్మాన్ దేశకాలవిత్ |  
లోకే పురుషసారజ్ఞః సాధురేకో వినిర్మితః || 2.1.18 ||

స తు శ్రేష్ఠైర్గుణైర్వ్యక్తః ప్రజానాం పార్థివాత్మజః |  
బహిశ్చర ఇవ ప్రాణో బభూవ గుణతః ప్రీయః || 2.1.19 ||

సర్వవిద్యావ్రతస్నాతో యథావత్ సాంగవేదవిత్ |  
ఇష్వస్తే చ పితుః శ్రేష్ఠో బభూవ భరతాగ్రజః || 2.1.20 ||

కల్యాణాభిజనః సాధురదీనః సత్యవాగ్మజః |  
వృద్ధైరభివినీతశ్చ ద్విజైర్థర్మార్థదర్శిభిః || 2.1.21 ||

ధర్మకామార్థతత్త్వజ్ఞః స్మృతిమాన్ ప్రతిభానవాన్ |  
లౌకికే సమయాచారే కృతకల్పో విశారదః || 2.1.22 ||

నిభృతః సంవృతాకారో గుప్తమంత్రః సహాయవాన్ |  
అమోఘక్రోధహర్షశ్చ త్యాగసంయమకాలవిత్ || 2.1.23 ||

దృఢభక్తిః స్థిరప్రజ్ఞో నాసద్ధ్రాహీ న దుర్వచః |  
నిస్తంద్రీరప్రమత్తశ్చ స్వదోషపరదోషవిత్ || 2.1.24 ||

శాస్త్రజ్ఞశ్చ కృతజ్ఞశ్చ పురుషాంతరకోవిదః |  
యః ప్రగ్రహానుగ్రహయోర్యథాన్యాయం విచక్షణః || 2.1.25 ||

సత్సంగ్రహానుగ్రహణే స్థానవిన్నిగ్రహస్య చ |  
ఆయకర్మణ్యపాయజ్ఞః సందృష్టవ్యయకర్మవిత్ || 2.1.26 ||

శ్రైష్ఠ్యం చాస్త్రసమూహేషు ప్రాప్తో వ్యామిశ్రకేషు చ |  
అర్థధర్మౌ చ సంగృహ్య సుఖతంత్రో న చాలసః || 2.1.27 ||

వైహారికాణాం శిల్పానాం విజ్ఞాతార్థవిభాగవిత్ |  
ఆరోహీ వినయే చైవ యుక్తో వారణవాజినాం || 2.1.28 ||

ధనుర్వేదవిదాం శ్రేష్ఠో లోకేఽతిరథసమ్మతః |  
అభియాతా ప్రహర్తా చ సేనానయవిశారదః || 2.1.29 ||

అప్రధృష్యశ్చ సంగ్రామే క్రుద్ధైరపి సురాసురైః |  
అనసూయో జితక్రోధో న దృష్టో న చ మత్సరీ || 2.1.30 ||

నావజ్ఞేయశ్చ భూతానాం న చ కాలవశానుగః |  
ఏవం శ్రేష్ఠైర్గుణైర్ముక్తః ప్రజానాం పార్థివాత్మజః || 2.1.31 ||

సమ్మతస్త్రిషు లోకేషు వసుధాయాః క్షమాగుణైః |  
బుద్ధ్యా బృహస్పతేస్తుల్యో వీర్యే చాపి శచీపతేః || 2.1.32 ||

తథా సర్వప్రజాకాంతైః ప్రీతిసంజననైః పితుః |  
గుణైర్విరురుచే రామో దీప్తః సూర్య ఇవాంశుభిః || 2.1.33 ||

తమేవంవృత్తసంపన్నమప్రధృష్యపరాక్రమం |  
లోకనాథోపమం నాథమకామయత మేదినీ || 2.1.34 ||

ఏతైస్తు బహుభిర్ముక్తం గుణైరనుపమైః సుతం |  
దృష్ట్వా దశరథో రాజా చక్రే చింతాం పరంతపః || 2.1.35 ||

అథ రాజ్ఞో బభూవైవ వృద్ధస్య చిరజీవినః |  
ప్రీతిరేషా కథం రామో రాజా స్యాన్మయి జీవతి || 2.1.36 ||

ఏషా హ్యస్య పరా ప్రీతిర్హృది సంపరివర్తతే |  
కదా నామ సుతం ద్రక్ష్యామ్యభిషిక్తమహం ప్రీయం || 2.1.37 ||

వృద్ధికామో హి లోకస్య సర్వభూతానుకంపకః |  
మత్తః ప్రియతరో లోకే పర్జన్య ఇవ వృష్టిమాన్ || 2.1.38 ||

యమశక్రసమో వీర్యే బృహస్పతిసమో మతౌ |  
మహీధరసమో ధృత్యాం మత్తశ్చ గుణవత్తరః || 2.1.39 ||

మహీమహామిమాం కృత్స్నామధితిష్ఠంతమాత్మజం |  
అనేన వయసా దృష్ట్వా యథా స్వర్గమవాప్నుయాం || 2.1.40 ||

ఇత్యేవం వివిధైస్తైస్తైరన్యపార్థివదుర్లభైః |  
శిష్టైరపరిమేయైశ్చ లోకే లోకోత్తరైర్గుణైః || 2.1.41 ||

తం సమీక్ష్య తదా రాజా యుక్తం సముదితైర్గుణైః |  
నిశ్చిత్వ సచివైః సార్థం యౌవరాజ్యమమన్యత || 2.1.42 ||

దివ్యంతరిక్షే భూమౌ చ ఘోరముత్పాతజం భయం |  
సంచచక్షేఽథ మేధావీ శరీరే చాత్మనో జరాం || 2.1.43 ||

పూర్ణచంద్రాననస్యాథ శోకాపనుదమాత్మనః |  
లోకే రామస్య బుబుధే సంప్రియత్వం మహాత్మనః || 2.1.44 ||

ఆత్మనశ్చ ప్రజానాం చ శ్రేయసే చ ప్రియేణ చ |  
ప్రాప్తే కాలే స ధర్మాత్మా భక్త్యా త్వరితవాన్ నృపః || 2.1.45 ||

నానానగరవాస్తవ్యాన్ పృథగ్జానపదానపి |  
సమానినాయ మేదిన్యాం ప్రథానాన్ పృథివీపతిః || 2.1.46 ||

తాన్ వేశ్మనానాభరణైర్యథార్హం ప్రతిపూజితాన్ |  
దదర్శాలంకృతో రాజా ప్రజాపతిరివ ప్రజాః || 2.1.47 ||

న తు కేకయరాజానం జనకం వా నరాధిపః |  
త్వరయా చానయామాస పశ్చాత్తౌ శ్రోష్యతః ప్రియం || 2.1.48 ||

అథోపవిష్టే నృపతౌ తస్మిన్ పరపురార్దనే |  
తతః ప్రవివిశుః శేషా రాజానో లోకసమ్మతాః || 2.1.49 ||

అథ రాజవితీర్ణేషు వివిధేష్వాసనేషు చ |  
రాజానమేవాభిముఖా నిషేదుర్నియతా నృపాః || 2.1.50 ||

స లబ్ధమానైర్విసయాన్వితైర్నృపైః  
పురాలయైర్జానపదైశ్చ మానవైః |  
ఉపోపవిష్టైర్నృపతిర్వృతో బభౌ  
సహస్రచక్షుర్భగవానివామరైః || 2.1.51 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
అయోధ్యాకాండే ప్రథమః సర్గః ||